

ka bò cèsi, senegali

ne ye jaabi min sòrò nyininkali sabanan in na, o filè nin ye :

o ye dònnya ye. bawo, n'i kalanna, i na ko faamuya, i na hakili sòrò, i n'i yèrè minè cogo dòn, k'i yèrè lakana cogo fana dòn, i na mòngò wèrèw lakana i fè. a bè fò ko : denmisèn mòngòba.

alasanì keyita
marènbiriya
kokofata
kita

ka bò segù

a bè fò mòngò bèe ma ko denmisèn, nka a tè fò bèe ma ko mòngòkòròba.

o bè sòrò mun fè ? o tè sòrò foyi fè ni si sòrò tè. o tuma, a kuma bè fò sitigiw de ma kèrènkèrènnenya la. ni a fòra i ma ko i denmisèn, n'i ma si sòrò, a tènà fò i ma tugun ko mòngòkòròba.

n'i y'a ye, a bè fò ko bi denmisèn ye sini mòngòkòròba ye, o sababu ye nin fènw de ye :

- denmisènw de ye mòngòkòròbaw jigiw ye.

- denmisènw de ye jamana jigiw ye.

- denmisènw de ye mòngòkòròbaw ani jamana sinsijiriw ye.

- denmisènw de ye dinyè jòjiri ani sini jòjiriw ye.

nka, denmisènw tè se ka kè nin fènw si jòjiriw n'u sinsijiriw ye, fo u ka si sòrò. e mòngò o mòngò, n'i ye si de sòrò, i b'a sòrò, i ye ko gèlèn ni nògòya caman ye i nyè na. n'i y'a sòrò, i ma min ye fewu, i b'a sòrò, i y'a mèn i tulo la.

mòngò si tè mòngòkòròbaya sòrò, n'i ma si caman sòrò. wa, si caman sòrò de nyògòn tè. wa, kuma in fana bè fò si caman tigiw de ma kèrènkèrènnenya la.

banjini tatinago
koyila
joro
segu

ka bò jafarana

aw ye nyininkali kè ko : mun na, a bè fò ko bi denmisèn ye sini mòngòkòròba ye ? ne ka jaabi filè nin ye :

ne hakili la, n'i y'a mèn ko sini mòngòkòròba, o bè bò i denmisènnaman na, n'i ye baara kè, ni min ye sini nyèsigi baara ye.

hali an bè balikukalan min na sisan, n'an y'an jija a fè bi, a bè kè don dō fènba ye.

ne ko denmisèn bèe k'i jija baara fè. i tè se ka kè sini mòngòkòròba ye, fo i ka sini nyèsigi baaraw de kè, k'a bila i kò mòngòw ye.

lalama tarawele
jafarana
dogo
buguni

ka bò kucala

ni i ye muso furu, ni ala ye den barikama di i ma, o den bè a bangebaw lanyòn baaraw bèe lajèlen na. ni ala ye mòngò min sòn den na jona, o den ka barika sòrò, o den ka si sòrò, o tigi bè lanyòn cikè la jona, k'a sòrò, a nyògòn minw ma den sòrò jona, olu b'u ka ci kè u yèrè ye.

ni ala ye mòngòkòròba hakili don denmisèn min kònò, o tigi bè mòngòkòròba kò kè, o tigi bè mòngòkòròba kuma fò.

ni mòngòkòròba min kèra ko hakili nyuman tè o la, ni ala ye hakili nyuman di denmisèn ma, o denmisèn bè kè o tigi ka mòngòkòròba ye.

shaka tarawele
sunkòlò
zangaso
kucala

ka bò bamakò

bi denmisèn de ye sini mòngòkòròba ye. bawo, bi denmisèn de b'a ka jamana kunkankow fò sini.

awa tarawele
mamadu si muso
darawela kin na
sira 120 x 125
bamakò

ka bò kita

mun na, a bè fò ko bi denmisèn, o ye sini mòngòkòròba ye ?

a fòlò, o ye kalan ye. kalan bè daminè siginiden na, k'a laban liburu la.

a filanan, o ye sènè ye. sènè bè daminè dabanyè kelen de ma, k'a laban taari tan ma. a kun fòlò ka dōgò. nka, a laban ka bon.

a taamashyèn ye mun ye ? o ye kibaruru ye. fòlò, kibaruru tun ye denyèrènin de ye, kibaruru tun ye sonsan de ye. nka bi, a kèra sama ye.

o de kòsòn, mòngò man kan ka jòn mòngò la, ni i ma a tigi laban ye. mòngò man kan ka jòn foyi la, ni i ma a dan yòrò ye.

bèe n'i hakilila ta, bèe n'i miirina ta. n'b'aw bèe fo.

mani dabo
gunfan
mahina
kayi

ka bò zansoni

nyininkali filanan min kèra ko : fèn jumèn bè du kònò sigi diya mòngòw bolo? ne miiri la, o ye hakili, bèn, baara, sòrò.

bawo, n'i y'a mèn : ne jònnin kunnandi, a fò : n'sababu nyuman. o bè, i n'a fò, mòkè, fa, denkè. hakili de ye mòkè ye. hakili bè bèn wolo. bèn fana bè baara wolo. baara fana bè sòrò wolo nin du kònò mòngòw ye.

hakili y'a ye ko foyi tè bèn bò. u bè bèn. n'u bèna, o la, hakili ye bèn wolo. ni o kèra, baara bèna wolo. o ye bèn ta den ye, o bè bèn hakili mòden ma. baara fana bèna sòrò wolo. o bè bèn bèn fana mòden ma, o bè kè hakili tulomasama ye.

ni olu bèe ye nyògòn dalajè du min kònò, an b'o wele : du diyara. o tuma na sa, du sigi bè diya du kònò mòngòw bolo.

daramani danbele
zansoni
npesoba
kucala